

॥ गणेशभुजङ्गम् ॥

रणत् क्षुद्रघण्टानिनादाभिरामम्
 चलत् ताण्डवोदण्डवत्पद्मतालम् ।
 लसत् तुन्दिलाङ्गोपरिव्यालहारम्
 गणाधीशमीशानसूनुं तमीडे ॥ १ ॥
 ध्वनिध्वंसवीणालयोल्लासिवक्रम्
 स्फुरच्छुण्डदण्डोल्लसद्बीजपूरम् ।
 गलदर्पसौगन्ध्यलोलालिमालम्
 गणाधीशमीशानसूनुं तमीडे ॥ २ ॥
 प्रकाशज्जपारक्तरन्तप्रसून-
 प्रवालप्रभातारुणज्योतिरेकम् ।
 प्रलम्बोदरं वक्रतुण्डैकदन्तम्
 गणाधीशमीशानसूनुं तमीडे ॥ ३ ॥
 विचित्रस्फुरद्रत्नमालाकिरीटम्
 किरीटोल्लसच्चन्द्ररेखाविभूषम् ।
 विभूषैकभूषं भवध्वंसहेतुम्
 गणाधीशमीशानसूनुं तमीडे ॥ ४ ॥

उदञ्चद्भुजावल्लरीदृश्यमूलोच्-
 चलद्-भ्रूलता-विभ्रमभ्राजदक्षम् ।
 मरुत् सुन्दरीचामरैः सेव्यमानम्
 गणाधीशमीशानसूनुं तमीडे ॥ ५ ॥

स्फुरन्निष्ठुरालोलपिङ्गाक्षितारम्
 कृपाकोमलोदारलीलावतारम् ।
 कलाबिन्दुगं गीयते योगिवर्यैर्-
 गणाधीशमीशानसूनुं तमीडे ॥ ६ ॥

यमेकाक्षरं निर्मलं निर्विकल्पम्
 गुणातीतमानन्दमाकारशून्यम् ।
 परं पारमोङ्कारमान्मायगर्भम्
 वदन्ति प्रगल्भं पुराणं तमीडे ॥ ७ ॥

चिदानन्दसान्द्राय शान्ताय तुभ्यम्
 नमो विश्वकर्त्रे च हर्त्रे च तुभ्यम् ।
 नमोऽनन्तलीलाय कैवल्यभासे
 नमो विश्वबीज प्रसीदेशसूनो ॥ ८ ॥

इमं सुस्तवं प्रातरुत्थाय भक्त्या
पठेद्यस्तु मर्त्यो लभेत्सर्वकामान् ।
गणेशप्रसादेन सिध्यन्ति वाचो
गणेशे विभौ दुर्लभं किं प्रसन्ने ॥९॥
॥ इति श्रीमच्छङ्कराचार्यविरचितं श्री गणेशभुजङ्गं सम्पूर्णम् ॥

This stotra can be accessed in multiple scripts at:

http://stotrasamhita.net/wiki/Ganesha_Bhujangam

Facebook: <http://facebook.com/StotraSamhita>

GitHub: <http://github.com/stotrasamhita>

Credits: <http://stotrasamhita.net/wiki/StotraSamhita>About>